

స్మశానం చిగిర్చింది

శ్రీ మునిపల్లె రాజు

బాలచంద్రయ్య ఏడవలేడు. కళ్ల నీళ్లుకూడా తిరగలేదు. కొడుకు శవం చూస్తూ నిలబడి పోయాడు - శిలా ప్రతిమవలె. ఆదిశేషు వచ్చి చచ్చిపోయినవాడి తల ప్రక్కన కొత్త ప్రమిదలో నీపం బెట్టి దానిమీద బుట్ట బోర్లించటంగాడా గమనించలేదు. హంపి శిథిలాల్లో నిల్చిన తలలేని రాతి చెక్కడంవలె వున్నాడు—దుప్పటి కప్పుకొని శాశ్వతంగా నిద్రిస్తూన్న కొడుకు ముందు.

కశేబరం మీది ముసుగును చీల్చుకొని, అతని కళ్లు ఆ రడుగుల అజానుబాహువు, —కొడుకు గుండెల మీది కత్తిపోటును పరికిస్తున్నై. ఆ మాపులో భావం లేదు. ఆవేదన లేదు. చైతన్యం ఒక్కటే గుప్తమై కనిపిస్తున్నది.

చచ్చిపోయిన సుబ్రమణ్యం గుండెమీది గాయం లోతుగా వుంది; నెత్తురు ద్రవించటం లేదుగాని, నోరులేని దుఃఖం నిశ్శబ్దంగా ప్రవహిస్తున్నది. ఎర్రగా విప్పారిన మందారపువ్వు-సాంబయ్య పెట్టిన గాయం!! ఆ రడుగుల మనిషిని, చెట్టంత నిండు జీవాన్ని, ఒక్క కొడుకును - చంపిన సాంబయ్య !!!

బాలచంద్రయ్యకు కొడుకు ఛాతీ మీది గాయంలో సాంబయ్య కనిపిస్తున్నాడు. రెప్పలార్చకుండా హంతకుడు సాంబయ్య - నల్లటి విగ్రహాన్ని, క్రౌర్యానికి, మోసానికి చిహ్నాలుగా మెలి దిరిగిన కోర మీసాల్ని పరిక్షిస్తున్నాడు. భావాలూ, బాధలూ వెలిబుచ్చని చైతన్యం అది.

* * * * *

బాలచంద్రయ్యకు బలవంతపు చావులు మాసి భరించటం కొత్తగాదు. పాతికేళ్ల కిందట భార్య కానుపు నొప్పలు నాలుగురోజులు విన్నాడు. ఐదో రోజున సీతమ్మ మంచానికి కరుచుకొని నెత్తురు మడిలో కనిపించింది. అప్పుడే పుట్టి చచ్చిన నెత్తురు గుడ్డును చాకలిమంత్రసాని చూపించింది. అప్పుడు

తను లబోదిబో కొట్టుకొన్నాడు. నెల రోజులు లంక జాలు చేశాడు జబ్బుపడి.

సీతమ్మ చావునాటికి సుబ్రమణ్యానికి మూడేళ్లు. పెళ్లం చచ్చి రెండో నాలు తిరక్కముందే కూశుర్ని అల్లుడు ఏలుకో నన్నాడు. ఆదిగులుతో లక్ష్మీ భావిలో దూకి ప్రాణం తీసుకొన్నది. రాత్రిం బగళ్లు వాపోయాడు. లక్ష్మీ తిరిగి రాలేదు.

కాని సుబ్రమణ్యం అప్పటికే చిలిపిమాట లనటం నేర్చుకొన్నాడు. జీవితం వుంటే ఆశలు వుంటాయి. ఆశలకు రూపాలూ, కలలూ వుంటే-వాటికి మార్తిగా ముద్దుల కొడుకునిలిచాడు. ఆ కొడుకుకోసం బతికేడు. ఆ కొడుకుకోసం సీతమ్మను మరిచి పోయాడు. ఆ కొడుకుకోసం లక్ష్మీని తలవలేదు. ఆ కొడుకుకోసం దయలేని అల్లుడితో జగదానికి పోలేదు.

కొడుకు గుండెలోతులో, సీతమ్మ పసుపూ, కుంకమా వంటినిండా పులుముకొని కనిపించింది. కొడుకు గుండె లోతుల్నుండి, భావిలో గుక్క తిరగక మునుగుతూ మునుగుతూ లక్ష్మీ అరిచిన అరుపులు వినిపించినై. మళ్ళీ ఎనుబోతును మించిన సాంబయ్యవాడి ఎర్రటి గుడ్డూ.....

కాని బాలచంద్రయ్యకు ఏడుపు రాలేదు. కొడుకు దుర్మరణంమాసి తండ్రి కళ్లలో నీళ్లు ఎండి పోయినై.

* * *

సాయంత్రానికి మునసబు వచ్చిపోయాడు. మునసబు కేసు లేదన్నాడు—కేసుల సంగతి బొత్తుగా తెలీదు బాలచంద్రయ్యకు. జీవితం అన్ని చిక్కుల్ని ఆహ్వానించి ఎరగదు.

వెదురు బొంగులు చీల్చి ఆదిశేషు పాడె గట్టేడు. దానిమీద యింత తులసి దుబ్బు పరిచాడు.

నకం సెట్టి బట్టల దుకాణానికి పోయి మూడు గజాల సైను తెచ్చాడు. శవాన్ని తడికెకు ఆనబెట్టి బుంగలతో నీళ్లు తెచ్చిపోశాడు. చివరకు యిద్దరూ కలిసి ఆ రడుగుల సుబ్రమణ్యాన్ని, మందారపువ్వును మించిన గాయాన్ని, పాడెకు అంటగట్టేరు. పైన సైనుపంచె కప్పారు. సుబ్రమణ్యం సైనం పే పడి 'సచ్చే' నాడు.

స్మశానానికి ఎవ్వరూ రాలేదు. వచ్చిందల్లా ఆదిశేషు బావమర్రి అప్పలనర్సు ఒక్కడే. సాంబయ్యం పే అంత కర్కోటకుడు. అంత కంటకుడు. అంత నిరంకుశుడు. "సుబ్రమణ్యం పీనిగమీద చెయ్యి సినవాడు యీ భూమ్మీద నూకలకు ఆశ లాదులు కోవాల్సిందే" నని వూళ్లో చాటింపు జేయించాట్ట. సాంబయ్యను పెంచినపల్లె, సాంబయ్యను తెలిసిన వూరు గనక—ప్రాణంమీద ఆశ గల పాడెవడూ పాడె కొమ్ముబట్టలేదు. పడదా మనుకొన్న జాలిగుండె గల నాళ్లందరికీ తమ వాముల దొడ్లూ, పెద్ద మనుషులైన తమ కూతుళ్ల మానాలూ స్కృతికి వచ్చినై. ప్రగతిలేని ఆ గ్రామీణ జీవన వాతావరణంమీద ప్రభుత్వ పున్యాస్థానాల నీడలు గూడా పాకలేవు. పాకినా సుఖద్రోహులను మరుగు పరచగల భయం కరమైన కోరలు దానికి లేవు.

అప్పల నర్సు, ఆదిశేషూ—చిన్న తనపు కోతి కొమ్ముచ్చుల దినాలు మరిచిపోలేదు. బాల్యస్నేహితుణ్ణి అవ్యక్తపు వీడ్కోళ్లతో ఉత్తర దిక్కుకు మోశారు.

* * *

బండెడు కట్టెల్లో సుబ్రమణ్యం కా లేటప్పటికి చుక్కబొడిచింది. గుండెమీద కట్టె బెట్టబోయే ముందుగూడా కొడుకు గాయం ఆకాశమంతై అగు పించింది బాలచంద్రయ్యకు. అందులో సాంబయ్య తాగుబోతు అడుగులతో నృత్యం జేస్తున్నాడు. లక్ష్మీ బావిలో మునిగిపోతోంది. సీతమ్మ రక్తపు మడుగులో నిద్రిస్తోన్నది.

చుక్కబొడిచింది. మూగ వెన్నెల్లో రాజుకోలేని అంత్య కాష్టాల వెలుగు వెలా తెలా పోతున్నది. దూరాన రక్తమాంసాలు లేని మనుషులవలె నక్కలు కొరకుతున్న పుర్రెలు కదులుతున్నాయి. బాలచంద్రయ్య నిరక్షురకుషీ. వేదాంతి అసలే కాడు. కాని స్మశానం నలు దిక్కులా చూశాడు. సంక్రాంతి

నెలలో వరిపొలాల కళ్లం కాదది. కాని కొత్తధాన్యం లాగా అన్ని వేపులా బూడిద కనిపించింది—వేదాంతి కాని బాలచంద్రయ్యకు. తొలికోడి కూతకు చెల్లచాటున గుడ్లగూబలు మేల్కొని స్మశానపు నిశ్శబ్దాన్ని భంగం చేశాయి.

* * *

ఇల్లు జేరేటప్పటికి గుమ్మంముందు నాగరత్తం కూర్చొని వుంది. నాగరత్తం ఆదిశేషు మరదలు. తనకు కాబోయే కోడలు.

"మావారి!"

నాగరత్తం కళ్లు మెరుస్తున్నై అశ్రువుల్లో—మసక చీకట్ల ముందు. నాగరత్తానికి బావ యిక లేడు.

ఆ పిలుపుకు ఏ లోకంనుండో మేల్కొని యీ లోకానికి వచ్చాడు బాలచంద్రయ్య. నాగరత్తం తలమీద చెయ్యి వేశాడు ఏ ప్రయత్నమూ చెయ్యకుండానే. జుట్టు నిమిరాడు. ముంగురులు సరిదాడు. గడ్డం పుణికాడు. ఆమె వేడి కన్నీళ్లు తన చేతిమీద పడ్డై. నిశ్శబ్దంలో నిశ్శబ్ద మయిపోయి నాడు.

"బావను పంపి...వచ్చాను..." వృద్ధుడి కంఠం వణికింది.

నాగరత్తం తలెత్తి చూసింది. గుండె పెకల్చు కొని గొంతులోకి వచ్చింది.

"మావారి! బావ నా కోసం...చచ్చాడు..." ఇక నాగు లేరు ఆగలేదు. గుండకమ్మవలె వరదలయింది. చంద్రవంకవలె పొంగింది. అఖండ గోదా వరివలె అలలతో వూగింది. కృష్ణమ్మ లోతులు చూసింది. నాగరత్తం ఎక్కిళ్లు ఆపుకోలేకపోయింది.

* * *

నాగరత్తం అంతి చక్కటి పిల్ల. ముక్కు పుడక దగ్గిర్నుండి కాళ్ల కడియాలదాకా తీర్చి దిద్దిన బొమ్మ. పదిహేడేళ్ల వయసు పొంగి, నిండు పమిటెనైనక దాగుడుమూత లాడుతూ, సుబ్రమణ్యంబావను బెట్టిన కితకితలు?? బావ తన మెల్లో మంగళనూత్రం గట్టినట్టు రాత్రి కలగని ప్రాద్దుస్నే బావకాడికి ఒక్క గంతులో వచ్చి, సిగ్గుపడి, కలసంగతి చెప్పలేక, చిలిపికళ్లతో మాట్లాడించి, బావ మెలిదిరిగిన నల్ల కండరాలు చూసి, తనకు తాను మరిచిపోయి, తిరిగి వచ్చి నంతలోనే మాయమైపోయే నాగకన్య. ఊళ్లో ఎఱ్ఱమ్మదేవత జాతరకు బావ కుట్టించిన వూదా

“ఓయికె” యెంత ముద్దుతో దాచుకొన్నది. మెరప తోటలో ‘దచ్చినమ్మల’ నాగుబాముపుట్ట వెనక నక్కి “బావా!”—అని దిశలు శివా లెత్తినట్లుగా పిలిచి బావచేత వెతికించుకోటం. అవి భూలోకపు రోజులు కావు. దేవతా దినాలు. నాగరత్నానికి అంత ఆలోచన! అనుకొంటున్నది—‘ఏకోక పున్నం’ వెళ్లిన పంచమినాటికి ‘పెళ్లి లగ్నం’ కుదిర్చారు. ఇంకొక్కక్క పదిరోజులు...పది!! పెళ్లిలో తనకు చదివించేందుకు బావ పట్నం వెళ్లి, మొన్న బేస్తారం తెచ్చిన కాసులు...నాలుగు బంగారం కాసులు.....బావ మొల్లో దాచుకొన్న నాలుగు కాసులు...మొన్నటి బేస్తారం. ఇంకా పదిరోజుల్లో లగ్నం.....నాగ రత్నానికి సన్నాయి స్వరాలూ, డోళ్లు ప్రతిధ్వనించి చింత తోపుల్లో వినిపించిన శబ్దం, తోరణాలూ, పసుపు గుడ్డల బావా, తలంబ్రాలూ కళ్ల ముందు, చెవుల్లోనూ చిందులు తోక్కినై.

బాలచంద్రయ్య మెల్లగా దగ్గినాడు; నురు క్షణంలో నాగరత్నం కాలృనిక జగత్తు మారిపోయింది.బావ మాయమై, యీ పృథ్వినుండి తొలగిపో యాడు. బావ తెచ్చిన కాసుల్ని మాత్రం తన చేతిలో చూసుకొన్నది—నాగరత్నం.

* * * * *

నాగరత్నం వెళ్లబోయేముందు, మళ్ళీ దగ్గరకు చేర్చుకొన్నాడు. బలంలేని చేతుల్లో బాల చంద్రయ్య.

“అమ్మా... ఆమాట ఆదిశేషుకు జెప్పేవు గనక...”

ఆమె వృద్ధుడి కళ్లలోకి చూసింది. శాంతమహా సముద్రపు గర్భంలో దాగిన విశాలత్వం... ఆకళ్లలో బాధలగాధ నాగరత్నానికి అర్థం అయింది. మెల్లగా తలవూపింది.

తనమానం, తన గౌరవం!
 తన బావను మీసం దువ్వించిన తన మానం!!
 తన రేపటి ఆనందాన్ని, ముందు కలలనూ, తన కాసుల అనురాగాన్ని బూడిద చేసిన తన గౌరవం!

నాగరత్నం జీవంలేని కంఠం నుండి ఒక్కసారిగా వెనుకేక పెల్లగిలి వచ్చింది—

“మాఁవాఁ”

మామ అక్కడ లేడు. మామ విశాలత, నూర దృష్టి మాత్రం ఆలోచనగల నాగరత్నానికి హత్తుకు పోయినై. బావ, దుష్టసర్పం సాంబయ్య కాటుకు చచ్చాడు. ...నాగరత్నం మెదడు చీకట్లోకి పరుగెత్తింది. మామ తన అక్క అయిదవ తనం నిలపాలని అనుకొన్నాడు.

ఆలస్యమేలేదు— బానిసలై పుట్టి, వెలుగు చూడని జీవిత సంగ్రామంలో నలిగి, ఓడి, బ్రతుకు కోసం మాత్రమే బతుకుతున్న కోటాను కోట్ల భారతస్త్రీలలో... తాను ఒక్కతైపోయింది చితికిపోయిన నాగరత్నం.

* * *

పెరుగూ విరుగూలేని గ్రామీణ జీవంలో శాంతిని న్యాయాన్ని నిర్మలత్వాన్ని మాత్రమే చూసి నట్లుగా భావించి భ్రమించే మూర్ఖుల్ని మరిచి పోతేనేం?

సాంబడి విష నేత్రాలు నాగరత్నంమీద వున్న వని సుబ్రమణ్యంకు చాలా రోజుల్నుండి తెలుసు. తల్లి దండ్రుల్లేని పిల్ల తాను ఏ గడ్డికిపోయే డొంకదారి లోనో కాచి, వచ్చిపోయేటప్పుడు సాంబయ్య చిలిపి మాటలనటం, తను తిట్టి మెటికెలు విరవటం ఎన్ని సార్లు దాచినా బావకు తెలియక పోలేదు. తనకు ఆశ్చర్యం వేసేది—బావ కెట్లు తెలిసిందో? అని—బావను తన ప్రేమతోకొని అంగరక్షకుడిగా నియమించుకొన్న సంగతి మరిచిపోయింది. ఒకటి రొండుసార్లు బావతో సాంబడికి ఘర్షణ జరిగిందిగూడా. బావ బెదిరించాడు

“అరె నీతిజాతిలేని తొత్తుకొడకా... సిగ్గు లేని... యెదవా...ఆడదాన్ని...” సాంబడు కోర మీసం మెలికలు తిప్పేవాడు.

ఆదివారంనాడు తను వుత్తరంపాలంలో మో శేరుతున్నది. పొద్దు తిరగ్గానే మబ్బులేసివై చినుకులు సాగకముందే యింటికి పోదామని అనుకొంటున్నది. వెనక్గావచ్చి, ఎవరోకళ్లు మూశాడు. అరె, ఆ చుట్టూ ఎవరూలేరె, ఇంతదూరానికి ఎవరూ రాబోరనీ, పెద్దమోశ్శతో గంప నింపొచ్చనీ వచ్చింది తను.

సాంబయ్య!!! కళ్ళలో పసుపులూ!!

‘ఛీ... నీకు చెల్లెళ్లులేరూ’ అని విదిలించుకొని దూరంగా జరిగింది.

“ఇగుగో నాగూ... ఒక్కసారి...” బుగ్గకొరి
కాడు. తను కెవ్వమని కే కేసింది. అదిని పందివలె
మీదకొచ్చాడు.

“అన్నా... సాంబయ్యన్నా... నీకు అప్ప
జెల్లెళ్లు...” ఇకిలించాడు— అదిని దున్న

అదిమి... కక్కలు విరిచాడు గట్టిగా. భయంతో
కేక లేసింది. ఆతర్వాత తనకు తెలిలేదు బావ వచ్చిం
దాకా.

అట్టనుడివలె బావ వచ్చాడు. తను చూస్తుం
గానే బావసింహమైనాడు. దూకి సాంబడిమెడ విరి
చాడు. గుప్పుడు నేలబడ్డాడు మోళ్లమధ్య. బావతన్న
లకు యాలిగాడు. లేచిపళ్లు కొటికాడు.

తన హనరక్షణ బావగుండెమీద చెలియలి
కట్టలులేని చెలువుగా నిల్చింది మరుసటి నెలలోనే.
చెలియలి కట్టలులేని చిన్న చెలువు— నెత్తురి
చెలువు !!

* * *

సాంబడికి, బావకూ మధ్యతగాదా యిందని తెలిసి
నవాళ్లు తనూ, మాంవా, బావ... ముగ్గురే. నాగరత్తం
అనుకొన్నది... యిద్దరేమిగిలారు... వెంటనే
కాసుల సంగతి జ్ఞప్తికి వచ్చింది. జ్ఞాపకాల దుఃఖంలో
కాసులు తడిసి పోయినై.

* * *

జరజరా పొద్దు జాము దాటింది-దానికి
దుఃఖంతో కాలయాపనతో విరోధమైనట్లుగా, బాల
చంద్రయ్య నిద్రపోలేక పోయినాడు. కాని కళ్లు
మాసుకున్నాడు—“స్మశానంలో మచ్చుకు గూడా
యింత పచ్చిగడ్డి లేకు. అంత బూడిదలో తన సుబ్ర
మణ్ణెం గూడా భాగం పంచుకొన్నాడు... ఎంత
గాయం... బూడిద గుప్పిటకు వస్తుంది. ప్రాణాలు
వదలబోయే ముందు (సీతమ్మకు) పచ్చిగడ్డి తెచ్చి
మని చెప్పాడు...”

పచ్చిగడ్డి!

ఎవరో కొట్టి లేపినట్లు వులికిపడి లేచి దొడ్లోకి
వెళ్లాడు. అరవై ఏళ్ళ బరువు కింద శరీరం వంగిపోతు
న్నది. కరువువచ్చి ముసలితనాన్ని మచ్చికచేసి
పోయింది. దొడ్లో ‘సీతమ్మ’కు మేతవేస్తూ. యీ
లోకంలోని ఆనందాలతో సంబంధంలేని శోకదేవత
లాగా నాగరత్తం వున్నది.

సీతమ్మ యీ ధూమిమీద సుబ్రమణ్ణెం విడిచి
పోయిన కోడెదూడ. సీతమ్మ ఆ యింటి స్వేదపు
సొమ్ము. సుబ్రమణ్ణెం ‘కస్తూరోరింట్లో’ ఆరేళ్లు జేసిన
కమతానికి తెల్లని బింబం. యింటి యిల్లాలు, చచ్చి
పోయిన సీతమ్మ స్మృతి. అది ఆంధ్రదేశపు క్యవసాయ
కూలీల కుటుంబపు గర్వ చిహ్నం.

సీతమ్మ సీతమ్మే. మైసూరు కోడెల వాడి
కొమ్ములూ, ఒంగోలు దూడల బిగువూ, దాని పాల
వెన్నెల తెలువూ, అహంకార పూరితమైన చూపులూ.
కాని సీతమ్మ తోటిజాతితో జగడమాడి ఎఱగదు.
వేలెడు బుడతడి చర్మం గూడా రాచి యెరగదు.
రవ్వంత గూడా కొమ్ము విసిరి యెరగదు.

అంత నాణ్ణెమైన సంతతి. అంతేనా? సుబ్ర
మణ్ణెం, కాబోయే ‘నడకుడు ఆదిసేసు’తో ‘జాయింటు
యెగసాయం’ బెట్టిన్నాటి నుండీ, భాగస్తుడి వట్టి
బోయిన గేదెతోపాటు కాడి మెడకేసుకొని బెట్టలు
దున్నింది. బుఱద నాగలి మోసింది. యిరుసు విరిగిన
బండిలాగింది. ఒక్కనాడుగూడా మారాం చెయ్య
లేదు.

“సీతమ్మ గడ్డిపఱక కొఱకలేదు మాంవా!”—

ఎక్కడో అగమ్యంలో చూస్తున్న బాల చెం
ద్రయ్య నాగరత్తం ముఖంమీదికి కళ్లు తిప్పాడు. ఎంత
అమాయకపు కళ్లు! నాగరత్తం ముసిలివాణ్ణి ఎగాదిగా
చూసింది. నిన్నా నేటికి యిరవై ఏళ్లు కొని తెచ్చు
కొన్నాడు.

బాలచంద్రయ్య సీతమ్మ పలుపు ఎత్తలేక
పోయాడు.

“అయ్యో, కళ్ల పుసిగట్టింది పిచ్చిముండకు.”
మోరమీద చెయ్యేసి నిమిరాడు. చేతులు కొమ్ముల
మీదికి పోయినాయి. బాలచంద్రయ్యకు కొడుకు
గుండెమీది గాయం స్మృతికి వచ్చింది.

* * *

నూదుల అప్పన్న ముసలివాణ్ణి కసిరి వేశాడు.

“కొడుకు జచ్చాడంట. తీరుపు జెప్పాలంట—
హూం. పనికిమాలిన... ముండల యెవారాల్లో జచ్చి
గాయమాన్ని పిసాచులై బట్టి...”

బాలచంద్రయ్య చెవులు మాసుకొన్నాడు.
సుబ్రమణ్ణెన్ని ఎవ్వరూ అట్లానిందించలేదు. వాడిది
మచ్చలేని బతుకు. సాంబయ్య కత్తిపోటుకు కొంకు

గుండెల్నుండి పొంగిన వేడినెత్తురు... గమ్గమ్మని భూదేవిని తడవటం వినిపించింది.

అదినేను జెప్పనే చెప్పాడు. అప్పన్న సాంబకు మనిసని. ఊరి పెద్ద, గేను పంచాయితీదారుడు... అప్పన్న.

గొళ్ల నరిచియుంటూ, కేచమలు నాయుడు, బాల చంద్రయ్య ఊభ విన్నారు.

“ఇదుగో చంద్రయ్య...వాడా ‘అసగాయ శూరుడు’—అప్పన్న జూడబోతమా—?”

ఎవరు కూసినా అదేకూత. బాలచంద్రయ్య గడ్డమీద వుమ్మివేశాడు— “ఇది పూరు గాదు, అడివి...” అన్నాడు.

చచ్చేటప్పడు సుబ్రమణ్యం తన్ను గ్రామపెద్దల కాళ్లు బట్టమని చెప్పలేదు. ‘రగతం’లో కుడిచెయ్యి ముంచి, మీసంకాడికి చెయ్యిబొనిచ్చి “ఒరే, సాంబడా...మా అయ్య నిన్ను సాణాల్లో వదలడా” అని కవ్వించి, శపించి చచ్చాడు. ఆ పీరుడిని తనిక అవమానం చెయ్యదలచుకోలేదు.

* * * సాయంత్రం యింత వేడిగంజి ‘జర్మను సిలేవరి’ గిన్నెలో పోసుకొని నాగరత్నం వచ్చింది. సీతమ్మ కొమ్ములకు పలుపుజుట్టి, శక్తిలేని చేతిలో కొసలు బట్టుకొని మామ నుంచొని వున్నాడు ఆరుబయట.

“మావాఁ!”

“అవునమ్మా— యెళుతున్నాను— దిగులుబడ బోమాకు... యిదుగో తాళం చెయ్యి తిరిగొస్తానని ఆదినేనుకు జెప్ప. అదుగో... కళ్లనీళ్లు దుడుచుకో...”

చిక్కని గంజిపొరలమీద నాగరత్నం కన్నీళ్లు తేలివై.— టార్పెడో దెబ్బకు మునుగుతూ అట్లాంటికో నీటిమట్టానికి పెట్రోలు గంభంపూసిన యుద్ధ నావలు. అట్లాంటి కన్నీళ్లు.

* * * సీతమ్మ దిగులు కొద్దిరోజుల్లోనే పోయింది. బాలచంద్రయ్య సీతమ్మ పాలచర్మంమీద ఈగ వాలితే కొదమ సింగం అవుతాడు. మట్టి రవ్వ అవు పించితే కొడుకు జ్ఞాపకం వచ్చి నొచ్చుకుంటాడు.

కొంఠవాలులో మంచి పచ్చిక వుంది. కిందనే సెలయేరు పారుతున్నది— ప్రపంచంలో ఎప్పుడూ యుద్ధాలు జరగనట్లే. కుడిచేతివాలుగా చిన్న అడివి- తన అందానికి అద్దాలు లేకుండా. ఈ రాజ్యమంతా సీతమ్మదై పోయింది.

అడివి ఆకులకూ, మోకాలి ఎత్తు పచ్చికకూ, కొండగాలికీ, సెలయేటి నీటికీ... సీతమ్మ బిగువుకు కొత్త మెలుపు వచ్చింది. బాలచంద్రయ్య ముక్తై యేళ్లు చిక్కిపోయాడు— ఆమాడు సెలల్లోనే. సీతమ్మ వెళ్లో మువ్వలు దూరపు కొంఠ లోయల్లో సంగీత నిస్వనాల్ని రేకెత్తించి సెలయేటి రొదలతో మిళితమై పోతాయి. కాని బాలచంద్రయ్య పెదిమలు కదపడు. కాకంపూడి యుద్ధపదాలు పాడడు. నాయ కురాలి దర్ప గీతాలు, పలకలేడు. ఎవరుసల ముచ్చట్లు తిరిగి రాగాలు తీయలేడు.

* * * ప్రాద్దున్నే సీతమ్మ చెంగనాలు వేస్తున్నది. కదం తొక్కుతున్నది. వృద్ధుడి పెదిమలమీద చిన్న చిటునవ్వు తొణికిసలాడింది. సీతమ్మ పిక్కమీద చుట్టాడు. వీపు నిమిరాడు. “నా సీతమ్మవు—” అన్నాడు. బదులుగా సీతమ్మ అవునన్నట్టే తలవూ పింది. రంకెవేసింది. రణరంకె అది.

బాలచంద్రయ్య యిక ఆలస్యం చెయ్యలేదు. గుడిసెలోకి పరుగులెత్తాడు. నిలువులెత్తు గడ్డిబొమ్మను లో నుండి తెచ్చాడు. అది పెద్ద దిష్టి బొమ్మ. దూరానికి నిజమైన మనిషిగా భ్రమింపజేయ గల బొమ్మ. ఆరు రేయిం బవళ్లు వృద్ధుడు కష్టించిన బొమ్మ.

వృద్ధుడు గడ్డి బొమ్మను వేపచెట్టు మొదలుకు అంటగట్టాడు నిలువుగా. దానిగుండెలమీద అడివిలో ఎర్రపూలు తెచ్చి కుట్టాడు.

“సీతమ్మా...”

మంచి పిల్లవాడివలె సీతమ్మ దగ్గరకొచ్చింది. ...బుజ్జగించాడు.

“అదుగో... సీతమ్మా... సాంబకు... అదుగో... సుబ్రమణేన్ని పొట్ట నేసుకొన్న సాంబకు—”

సీతమ్మ మువ్వలు మోగించింది. వూపుగా కొమ్ములు విసిరింది. ముసలివాడికి కొడుకుగాయం కనిపించింది కొమ్ముల్లో.

“ఊఁ... సీతమ్మా... ఊఁ—” వృద్ధుడు అభి నయం చేశాడు. తన తలతో గడ్డిబొమ్మకు తాకు యిచ్చాడు.

“ఊఁ...సీతమ్మా...అదుగో...సాంబకు...”

సీతమ్మ తిరిగి మువ్వల్ని పూపింది. కాలితో నేల రాచింది. మరుక్షణంలో గడ్డి బొమ్మమీది ఎర్ర పూలు సీతమ్మ కొమ్ముల పైకెక్కి ముద్దెట్టుకొంటు న్నాయి.

సీతమ్మ వృద్ధుణ్ణి చూసింది. వృద్ధుడు నీళ్లు

నిండిన కళ్ళతో సీతమ్మ వేపు చూశాడు. "సీతమ్మ కొమ్ములకు కొత్తనుపు వచ్చింది" అనుకొన్నాడు. అనుకొంటున్నంతలో చెట్ల ఆకులు రాలిపోయినై.

* * *
అప్పలనర్సు ఒక్క "లగూన" వచ్చి—

"బావోయ్, సెండ్రయ్య మామొచ్చి నాడ్రోయ్" అన్నాడు ఆదిసేసుతో, లోపల నాగ రత్తం విన్నది. ఆదిసేసు పైన కంఠవా వేసుకొని వెళ్ళాడు.

"మావా— యింత కబురు లేకపోయే... ఆఁ చ్చుచ్చుచ్చూ... ఎట్టయి పోయినవ్... ఎట్టయిపో యినవ్..."

"భద్రాచెలం పాయ్యానుగా" అన్నాడు బాల చంద్రయ్య కొద్దిగా నవ్వటానికి ప్రయత్నించి.

నాలుగు క్షణాలు...

"నాగరత్తంకు పెళ్లి జేసినాం"

"ఓసి... అబ్బనా...?"

"నలుగురు పెద్దలు సెప్పిన మాటల పెకారం సాంబడికిచ్చి అంటగట్టినాం"

బాలచంద్రయ్యకు ఆకాశం కనిపించలేదు.

...నలుగురు పెద్దలూ... నూదుల అప్పన్నా. గొళ్ల నరిచిమ్ములూ, ఆది కేచవులు నాయుడు... గొడ్డావారి పెద్దబ్బాయి... బాలచంద్రయ్య కళ్లు మీది కెత్తాడు. ఆకాంతిని 'ఆదిసేసు' గూడా గమనించలేదు. దొడ్లో మువ్వలు మోగినాయ్. రణని నాదం వినిపించింది. సీతమ్మ అంకెలో.

* * *

సాంబయ్యకు మంచి ఆలోచనే పోయింది. బాలచంద్రయ్య ఆ యిల్లు కాస్తా నాగరత్తానికి రాసి స్తాడని ఆశవుంది. సంజ వేళ యింటికిచ్చి— "మీ బాలయ్య మాచ వచ్చాడంట—" అన్నాడు భార్యతో.

"నువ్వు తోడురా...పోయి నూసాద్దాం". సాంబయ్య సంతోషం కళ్ళెంటేని గుర్రంవలె పరిగెత్తింది.

"నేను బోతుండా...నువ్వు కాస్త తాళిరా..." అని సాగిపోయాడు.

* * *

యుద్ధం ఆగిపోయిననాటి రణస్థలిలాగా వుంది ఆ సాయంత్రం. ఏ మూల జూసినా ఆకాశపు ఎటువు ప్రతిఫలిస్తున్నది. సాంబయ్య—దొడ్లో మెల్లగా కాలెట్టాడు.

"బాలయ్య బాబా! ఓ బాలయ్య బాబా—" ఎంతో ఆప్యాయంగా పిలిచాడు?

సీతమ్మ నీళ్లు తాగుతోంది. బాలచంద్రయ్య గాబుమొగన నుంచొని సీతమ్మను సముదాయిస్తున్నాడు.

"ఎప్పుడొచ్చావే అంట బాలయ్య బాబా" ముసలివాడు తలెత్తి చూశాడు. సాంబన్న కోర మీసాలమీద ఎర్రపూలు నిల్చినట్లుగా భ్రమించాడు.

"ఎవరు...? సాంబన్నా! యిదిగో వస్తిని." వృద్ధుడు సీతమ్మ పిక్కమీద చరిచాడు. కొమ్మును గోటితో కొట్టాడు.

సీతమ్మ మోగెత్తింది. చంగణాలు తొక్కింది. అడవిలో పాటలాగా రంకెవేసింది. మువ్వలు మోగించింది. మువ్వలు మోగినాయ్, దక్షయజ్ఞంలో వీర భద్రుడి రుంజలవలె. సీతమ్మ ఆగలేదు. ముందుకు దూకింది. శివాలెత్తింది.

"సాంబయ్య వచ్చాడు సీతమ్మా." సాంబయ్య కదలలేక పోయినాడు—ఆ విద్యుద్వేగం ముందు. గుండెలో సీతమ్మ వాడి కొమ్ములు దూరిం తర్వాత కదిలాడు.

"అయ్యో...సచ్చాను...బాబో... బాలయ్య బాబూ..." మువ్వలే జవాబు.

నాగరత్తం గడపలో కాలు బెట్టింది. సాంబయ్య పేగులు కొమ్ములకు పాగా జుట్టుకొని సీతమ్మ స్వాగతం యిచ్చింది.

గాబుపక్క నెత్తురుముద్ద సాంబయ్య కనిపించాడు.

"మావా!...నా పసుంకుంకమ—" గొల్లుగా యేడ్చింది.

సీతమ్మ రెండడుగులు వెనక్కు పోయింది. బాలచంద్రయ్య రెండడుగులు ముందుకు వచ్చాడు.

"ఎర్రమొగమా, నీ పసుంకుంకం కేవే? సుబ్రమణ్యం బావ సచ్చా డనుకొన్నావా?"

నాగరత్తం ముఖాన కప్పుకొన్న పమిట కొంగు తీసి ఆ పిచ్చివాణ్ణి చూసింది. సీతమ్మ మువ్వలు తిరిగి మోగినాయ్.

* * *

బారెడు పొద్దు పోయాక బాలచంద్రయ్య సీతమ్మను స్మశానం వేపుతోలు కెళ్ళాడు. స్మశానంలో బూడిదంతో మాయమైపోయింది. పచ్చగా, మృత్యు సన్నిధిలో కల్యాణాన్ని పాడుతున్నది. వృద్ధుడు, కొడుకు బండెడు కట్టెలమీది కెక్కిన చోటు, గుర్తు బట్టాడు.

"ఎంత గడ్డి మొలిచింది సీతమ్మా."

సీతమ్మ మువ్వల మోతకు పచ్చిక మొనలన్నీ తలలుపిన్నై. బాలచంద్రయ్యకు కంపం వచ్చింది. నిలవలేక పచ్చికలో కూలబడ్డాడు—కళ్లుమూసుకొని.